

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ
śrīsītālakṣmaṇabharataśatrughnahanumatsamēta śrīrāmacandra
parabrahmaṇē namaḥ

śrīmadrāmāyaṇē vālmīkiyē ādikāvyaē bālakāṇḍē

॥ ṣōḍaśaḥ sargaḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ
śrīmatē rāmānujāya namaḥ
śrīmatē nigamāntamahādēsikāya namaḥ
śrīsītālakṣmaṇabharataśatruḡnahanumatsamēta śrīrāmacandra
parabrahmaṇē namaḥ

॥ śōḍaśaḥ sargaḥ ॥

dēvānāṃ viṣṇuṃ prati rāvaṇavadhāya nararūpēṇāvatarāṇāya
prārthanā rājñāḥ putrēṣṭiyajñē'gnikuṇḍāt prādurbhūtēna
prājāpatyapuruseṇa pāyasasyārpaṇaṃ tad bhuktvā rājñīnām
garbhadhāraṇam

tatō nārāyaṇō viṣṇu -
rniyuktaḥ surasattamaiḥ |
jānannapī surānēvaṃ
ślakṣṇaṃ vacanamabravīt ॥ 1.16.1 ॥

upāyaḥ kō vadhē tasya
rākṣasādhipatēḥ surāḥ |
yamahaṃ taṃ samāsthāya
nihanyāmṛṣikaṇṭakam ॥ 1.16.2 ॥

ēvamuktāḥ surāḥ sarvē
pratyūcurviṣṇumavyayam |
mānuṣaṃ rūpamāsthāya
rāvaṇaṃ jahi saṃyugē ॥ 1.16.3 ॥

sa hi tēpē tapastīvraṃ
 dīrghakālamarindamaḥ |
 yēna tuṣṭō'bhavad brahmā
 lōkakṛllōkapūrvajaḥ || 1.16.4 ||

santuṣṭaḥ pradadau tasmai
 rākṣasāya varamḥ prabhuh |
 nānāvidhēbhyō bhūtēbhyō
 bhayaṃ nānyatra mānuṣāt || 1.16.5 ||

avajñātāḥ purā tēna
 varadānē hi mānavāḥ |
 ēvaṃ pitāmahāt tasmād
 varadānēna garvitaḥ || 1.16.6 ||

utsādayati lōkāṃstrīn
 striyaścāpyupakarṣati |
 tasmāt tasya vadhō drṣṭō
 mānuṣēbhyaḥ parantapa || 1.16.7 ||

ityētaḍ vacanaṃ śrutvā
 surāṇāṃ viṣṇurātmavān |
 pitaraṃ rōcayāmāsa
 tadā daśarathaṃ nṛpam || 1.16.8 ||

sa cāpyaputrō nṛpati -
 stasmin kālē mahādyutiḥ |
 ayajat putriyāmiṣṭim
 putrēpsurarisūdanaḥ || 1.16.9 ||

sa kṛtvā niścayaṃ viṣṇu -
 rāmantrya ca pitāmaham |
 antardhānaṃ gatō dēvaiḥ
 pūjyamānō maharṣibhiḥ || 1.16.10 ||

tatō vai yajamānasya
 pāvakādatulaprabham |
 prādurbhūtaṃ mahad bhūtaṃ
 mahāvīryaṃ mahābalaṃ || 1.16.11 ||

kṛṣṇaṃ raktāambaradharaṃ
 raktāsyāṃ dundubhisvanam |
 snigdhaḥaryakṣatanuja -
 śmaśrupravaramūrdhajam || 1.16.12 ||

śubhalakṣaṇasampannaṃ
 divyābharaṇabhūṣitam |
 śailaśṛṅgasamutsēdhaṃ
 dṛptaśārdūlavikramam || 1.16.13 ||

divākarasamākāraṃ
 dīptānalaśikhōpamam |
 taptajāmbūnadamayīṃ
 rājatāntaparicchadām || 1.16.14 ||

divyapāyasaṃpūrṇāṃ
 pātrīṃ patnīmiva priyām |
 pragṛhya vipulāṃ dōrbhyāṃ
 svayaṃ māyāmayīmiva || 1.16.15 ||

samavēkṣyābravīd vākya -
 midam daśaratham nṛpam |
 prājāpatyam naram viddhi
 māmihābhyāgataṃ nṛpa || 1.16.16 ||

tataḥ param tadā rājā
 pratyuvāca kṛtāñjaliḥ |
 bhagavan svāgataṃ tē'stu
 kimahaṃ karavāṇi tē || 1.16.17 ||

athō punaridaṃ vākyaṃ
 prājāpatyō narō'bravīt |
 rājannarcayatā dēvā -
 nadya prāptamidaṃ tvayā || 1.16.18 ||

idaṃ tu nṛpaśārdūla
 pāyasaṃ dēvanirmitam |
 prajākaraṃ gṛhāṇa tvam
 dhanyamārōgyavardhanam || 1.16.19 ||

bhāryāṇāmanurūpāṇā -
 maśnītēti prayaccha vai |
 tāsu tvam lapsyasē putrān
 yadarthaṃ yajasē nṛpa || 1.16.20 ||

tathēti nṛpatiḥ prītaḥ
 śirasā pratigṛhya tām |
 pātrīm dēvānnasampūrṇāṃ
 dēvadattāṃ hiraṇmayīm || 1.16.21 ||

abhivādya ca tadbhūta -
 madbhutaṃ priyadarśanam |
 mudā paramayā yukta -
 ścakārābhīpradakṣiṇam || 1.16.22 ||

tatō daśarathaḥ prāpya
 pāyasaṃ dēvanīrmitam |
 babhūva paramaprītaḥ
 prāpya vittamivādhanāḥ || 1.16.23 ||

tatastadadbhutaprakhyam
 bhūtaṃ paramabhāsvaram |
 saṃvartayitvā tat karma
 tatraivāntaradhīyata || 1.16.24 ||

harṣaraśmībhiruddyōtaṃ
 tasyāntaḥpuramābabhau |
 śāradasyābhirāmasya
 candrasyēva nabhōṃśubhiḥ || 1.16.25 ||

sō'ntaḥpuraṃ praviśyaiva
 kausalyāmidamabravit |
 pāyasaṃ pratigṛhṇīṣva
 putrīyaṃ tvidamātmanaḥ || 1.16.26 ||

kausalyāyai narapatīḥ
 pāyasārdhaṃ dadau tadā |
 ardhāardhaṃ dadau cāpi
 sumitrāyai narādhipaḥ || 1.16.27 ||

kaikēyyai cāvaśiṣṭārdham
 dadau putrārthakāraṇāt |
 pradadau cāvaśiṣṭārdham
 pāyasasyāmṛtōpamam || 1.16.28 ||

anucintya sumitrāyai
 punarēva mahāmatih |
 ēvaṃ tāsām dadau rājā
 bhāryāṇām pāyasam pṛthak || 1.16.29 ||

tāścaivam pāyasam prāpya
 narēndrasyōttamastriyaḥ |
 sammānam mēnirē sarvāḥ
 praharṣōditacētasah || 1.16.30 ||

tatastu tāḥ prāśya tamuttamastriyō
 mahīpatēruttamapāyasam pṛthak |
 hutāśanādityasamānatējasō -
 'cirēṇa garbhān pratipēdirē tadā || 1.16.31 ||

tatastu rājā prativīkṣya tāḥ
 striyaḥ prarūḍhagarbhāḥ pratilabdhamānasah |
 babhūva hr̥ṣṭastridivē yathā hariḥ
 surēndrasiddharṣigaṇābhipūjitaḥ || 1.16.32 ||

|| ityārṣē śrīmadrāmāyaṇē vālmīkiyē ādikāvye
 bālakāṇḍē ṣōḍasaḥ sargaḥ ||